

මගේ අංකය :- SP-PSC/32/LI/08/02
පළාත් රාජ්‍ය සේවා කොමිෂන් සභාව- දකුණු පළාත,
6 වන මහල,
දිස්ත්‍රික් ලේකම් කාර්යාලයීය ගොඩනැගිල්ල,
කළුතර, ගාල්ල.
2025.09. 03

ප්‍රධාන ලේකම්,
ආණ්ඩුකාර ලේකම්,
සභා ලේකම්,
සියලුම අමාත්‍යාංශ ලේකම්වරුන්,
නියෝජ්‍ය ප්‍රධාන ලේකම් (ඉංජිනේරු සේවා / සැලසුම් හා මෙහෙයුම්),
සියලුම දෙපාර්තමේන්තු ප්‍රධානීන්,
දකුණු පළාත.

**දකුණු පළාත් සමාජ සුබසාධන, පරිවාස හා ළමාරක්ෂක සේවා දෙපාර්තමේන්තුවේ
පරිවාස නිලධාරී තනතුරෙහි II ශ්‍රේණිය සඳහා බඳවා ගැනීමේ සීමිත තරග විභාගය - 2025**

**Limited Competitive Examination for Recruitment to the
Post of Probation Officer Grade II of Department of
Social Welfare, Probation and Child Care in Southern Province – 2025**

- 1.0 මගේ සමාංක හා 2025.02.28 දිනැති විභාග නිවේදනය හා බැඳේ.
- 2.0 අංක 262 හා 2016.04.01 දිනැතිව දකුණු පළාත් ගරු ආණ්ඩුකාරවර විසින් අනුමත කරන ලද දකුණු පළාත් සමාජ සුබසාධන, පරිවාස හා ළමා රක්ෂක සේවා දෙපාර්තමේන්තුවේ ක්ෂේත්‍රගත/කාර්යාලගත නිලධාරී ඛණ්ඩ 2 සේවා ගණයෙහි (MN-05) පරිවාස නිලධාරී තනතුර සඳහා වන බඳවා ගැනීමේ හා උසස් කිරීමේ පටිපාටියට ඇතුළත් කරන ලද සංශෝධනයන් සඳහා 2025.08.18 දිනැතිව ලැබී ඇති ගරු ආණ්ඩුකාරතුමාගේ අනුමැතිය ප්‍රකාරව උක්ත බඳවා ගැනීමේ පටිපාටියෙහි සඳහන් විධිවිධානයන්ට අනුකූලව දකුණු පළාත් පරිවාස දෙපාර්තමේන්තුවේ පරිවාස නිලධාරී තනතුරෙහි II ශ්‍රේණියේ පුරප්පාඩු සම්පූර්ණ කිරීම සඳහා මතු සඳහන් සුදුසුකම් ඇති දකුණු පළාත් රාජ්‍ය සේවයේ සුදුසුකම්ලත් නිලධාරීන්ගෙන් මෙම කොමිෂන් සභාව විසින් 2025 සැප්තැම්බර් මස 03 වන දින සිට 2025 සැප්තැම්බර් මස 17 වන දින දක්වා මාර්ගගතව (Online) අයදුම්පත් කැඳවනු ලැබේ. 2025.02.28 දිනැති විභාග නිවේදනය අනුව දැනටමත් අයදුම්පත් ඉදිරිපත් කර ඇති අයදුම්කරුවන් නැවත අයදුම් කිරීම අවශ්‍ය නොවේ. මෙම විභාගය 2025 ඔක්තෝබර් මස ගාල්ල නගරයේ දී පවත්වනු ලැබේ.
- 3.0 බඳවා ගැනීමේ ක්‍රමවේදය :- ලිඛිත පරීක්ෂණයක ප්‍රතිඵල මත බඳවා ගනු ලැබේ. ලිඛිත පරීක්ෂණයේ එක් විෂයයකට ලකුණු 40ට වඩා ලබාගත් විෂයයන් දෙකම සමත් අයදුම්කරුවන් ලබාගත් මුළු ලකුණුවල ප්‍රමුඛතාවය මත අපේක්ෂිත සංඛ්‍යාවට සමාන සංඛ්‍යාවක් සාමාන්‍ය සම්මුඛ පරීක්ෂණයකට භාජනය කර, සුදුසුකම් පරීක්ෂා කර පවත්නා පුරප්පාඩු සංඛ්‍යාවෙන් 40% ක පුරප්පාඩු සංඛ්‍යාවට සමාන වන පිරිසක් බඳවා ගනු ලැබේ. ඒ අනුව සීමිත ධාරාව යටතේ සම්පූර්ණ කරන පුරප්පාඩු සංඛ්‍යාව 02 කි.
- 4.0 විවෘත අයදුම්කරුවන්ගෙන් 60%ක් නොමැති වූ විට එම පුරප්පාඩු ප්‍රමාණය සීමිත අයදුම්කරුවන්ගෙන් ද, සීමිත අයදුම්කරුවන් 40%ක් නොමැති වූ විට එම පුරප්පාඩු ප්‍රමාණය විවෘත අයදුම්කරුවන්ගෙන් ද සම්පූර්ණ කරනු ලැබේ.
- 5.0 වැටුප :- 2025.03.25 දිනැති අංක 10/2025 දරන රාජ්‍ය පරිපාලන චක්‍රලේඛයෙහි MN-05-2025 වැටුප් කේතය මෙම තනතුරට නිමිචන අතර, එයට අදාළ වැටුප් පරිමාණය රු. 58,660-10×1190-11×1360-15×1670-රු. 110,570 ක් වන අතර එම වැටුප ඔබට නිමිචන් 2027.01.01 දින සිට වේ. පත්වීම

ක්‍රියාත්මක වන දින සිට ඔබට මෙම චක්‍රලේඛයේ උපලේඛන III හි විධිවිධාන පරිදි වැටුප් ගෙවනු ලැබේ.

6.0 මෙම තනතුර ස්ථිර ය. විශ්‍රාම වැටුප් සහිත ය. එසේ වුව ද, විශ්‍රාම වැටුප් ක්‍රමය පිළිබඳ ව රජය විසින් ඉදිරියේදී ගනු ලබන ප්‍රතිපත්තිමය තීරණයකට යටත් විය යුතු ය.

7.0 බඳවා ගැනීමේ සුදුසුකම් :- තනතුරට බඳවා ගැනීම සඳහා අවශ්‍ය සියලු සුදුසුකම් 2025 මාර්තු මස 19 දිනට සෑම ආකාරයකින් ම සම්පූර්ණ කර තිබිය යුතු ය.

7.1 අධ්‍යාපන සුදුසුකම් :- සමාජ විද්‍යාව, මනෝ විද්‍යාව, දර්ශනය, අපරාධ විද්‍යාව, නීතිය හා සමාජ වැඩ යන විෂයයන්ගෙන් එකක් හෝ කිහිපයක් ඇතුළත් විශ්ව විද්‍යාල ප්‍රතිපාදන කොමිෂන් සභාව පිළිගත් විශ්ව විද්‍යාලයකින් උපාධියක් ලබා තිබීම.

7.2 පළපුරුද්ද :- දකුණු පළාත් රාජ්‍ය සේවයේ වසර පහකට නොඅඩු සක්‍රීය හා සතුටුදායක සේවා කාලයක් සම්පූර්ණ කර තිබීම හා එම කාල සීමාවට අදාළ සියලුම වැටුප් වර්ධක උපයෝගී කරගත් ඇති සේවයේ ස්ථිර කරන ලද නිලධාරියෙක් විය යුතු ය.

7.3 කායික සුදුසුකම් :-

- i. අයදුම්කරු තනතුරේ රාජකාරි ඉටු කිරීමට ප්‍රමාණවත් මනා ශාරීරික, මානසික සෞඛ්‍යය තත්ත්වයකින් යුක්ත විය යුතු ය.
- ii. දකුණු පළාතේ ඕනෑම ප්‍රදේශයක සේවය කිරීමටත්, තනතුරේ රාජකාරි ඉටු කිරීමටත්, ප්‍රමාණවත් ශාරීරික හා මානසික වශයෙන් යෝග්‍යතාවයෙන් යුක්ත විය යුතු ය.

7.4 වයස :- අවම සීමාව අවුරුදු 21 වේ. උපරිම සීමාව අදාළ නොවේ.

7.5 වෙනත් :-

- i. සෑම අපේක්ෂකයෙකු ම ශ්‍රී ලංකාවේ පුරවැසියෙකු විය යුතු ය.
- ii. අයදුම්පත් භාර ගන්නා අවසන් දිනයට පූර්වාසන්න වසර තුනකට නොඅඩු කාලයක් දකුණු පළාත් තුළ ස්ථිර පදිංචිකරුවන් විය යුතු ය. (පදිංචිය ඡන්ද හිමි නාම ලේඛනයක සහතික කළ උද්ධෘතයක් මගින් සනාථ කළ හැකි විය යුතු ය.)
- iii. දකුණු පළාත් රාජ්‍ය සේවා කොමිෂන් සභා චක්‍රලේඛ අංක 06/2020 හි සඳහන් විධිවිධානයන්ට අනුකූලව විනයානුකූල දඬුවමක් ලබා නොතිබිය යුතු ය.
- iv. බඳවා ගන්නා සියලුම නිලධාරීන් තම සේවා කාලය වසර දහය සම්පූර්ණ වීමට ප්‍රථම දකුණු පළාත් තුළ තමන් ස්ථිර පදිංචි දිස්ත්‍රික්කයෙන් පිටත දිස්ත්‍රික්කයක වසර තුනක අනිවාර්ය සේවා කාලයක් සේවය කළ යුතු වේ.
- v. බඳවා ගැනීමට අවශ්‍ය සියලු සුදුසුකම්, එම සුදුසුකම් සම්පූර්ණ කර තිබිය යුතු බවට අයදුම්පත් කැඳවීමේ නිවේදනයේ සඳහන් දිනට සම්පූර්ණ කර තිබිය යුතු ය.

8.0 විභාග පටිපාටිය :-

මෙම විභාගය ප්‍රශ්න පත්‍ර දෙකකින් යුක්ත වේ. සිංහල, දෙමළ සහ ඉංග්‍රීසි මාධ්‍යවලින් මෙම විභාගය පැවැත්වෙන අතර, ඉල්ලුම් කරන මාධ්‍ය පසුව වෙනස් කිරීමට ඉඩදෙනු නොලැබේ.

විෂයය	කාලය	මුළු ලකුණු	සමත් ලකුණු ප්‍රමාණය
විෂයානුබද්ධ දැනුම හා සාමාන්‍ය දැනීම	පැය 01 1/2	100	40
අභියෝග්‍යතාව	පැය 01 1/2	100	40

ඉහත විෂයයන්ට අදාළ විෂයය නිර්දේශ පහත පරිදි වේ.

විෂයය	විෂයය නිර්දේශය
විෂයානුබද්ධ දැනුම හා සාමාන්‍ය දැනීම	ජාතික හා ජාත්‍යන්තර, සමාජ, ආර්ථික, දේශපාලන හා කාලීන තොරතුරු හා විෂයය ක්ෂේත්‍රයට අදාළ වළමා අප්‍රවාර, භිංසනය හා ළමුන් සම්බන්ධ ජාත්‍යන්තර නීති රීති පිළිබඳ ප්‍රශ්න ද ඇතුළත් ප්‍රශ්න පත්‍රයකි.
අභියෝග්‍යතාව	භාෂා හැකියාව, ගණිතමය කුසලතාවය, තර්ක ශක්තිය මැන බැලෙන කෙටි හා බහුවරණ ප්‍රශ්නවලින් සමන්විත වේ.

9.0 විභාග ප්‍රතිඵල :- දකුණු පළාත් ක්‍රීඩා අමාත්‍යාංශ ලේකම් වෙත තැපැල් මගින් හා සියලුම අයදුම්කරුවන් වෙත මෙම කොමිෂන් සභාවේ නිල වෙබ් අඩවිය හරහා නිකුත් කරනු ඇත.

10.0 විභාග ගාස්තු :-

විභාග ගාස්තුව රු. 600/- කි. මාර්ගගත ව (Online) විභාග ගාස්තු ගෙවිය යුතු වේ.

සියලුම ගෙවීම් සිදුකළ යුත්තේ **VISA හෝ MASTER** කාඩ්පත් මගින් පමණක් වන අතර, ඒ හැර වෙනත් ක්‍රමයක් මගින් සිදු කරනු ලබන ගෙවීම් කිසිදු ආකාරයකින් පිළිගනු නොලැබේ. කිසිදු හේතුවක් මත ගෙවූ විභාග ගාස්තු ආපසු නොගෙවන බව ද, එම ගාස්තු වෙනත් කවර හෝ විභාගයක් සඳහා මාරු කිරීමට ඉඩදෙනු නොලබන බව ද සැලකිය යුතු ය.

11.0 අයදුම්කළ යුතු පිළිවෙල :-

සියලුම අයදුම්කරුවන් www.psc.sp.gov.lk යන දකුණු පළාත් රාජ්‍ය සේවා කොමිෂන් සභාවේ නිල වෙබ් අඩවියට පිවිස විභාගය නිවැරදි ව තෝරා, අදාළ තොරතුරු ඇතුළත් කර විභාග ගාස්තු ගෙවීමෙන් පසු ආයතන ප්‍රධානියාගේ නිර්දේශය සඳහා යොමු කළ යුතු ය. ආයතන ප්‍රධානියා විසින් නම් කරන ලද සම්බන්ධීකරණ මාණ්ඩලික නිලධාරියා අදාළ තොරතුරු පරීක්ෂාකර මාර්ගගතව නිර්දේශය ලබා දීමෙන් පසු අයදුම්පත දකුණු පළාත් රාජ්‍ය සේවා කොමිෂන් සභාව වෙත යොමු (Submit) කළ යුතු ව ඇත. මෙම විභාගය සඳහා අයදුම් කිරීමේ කාල සීමාව **2025 සැප්තැම්බර් 17 වන දින ප.ව. 11.59** න් අවසන් වේ. (මේ සඳහා අන්තර්ජාල පහසුකම් සහිත Desktop හෝ Laptop පරිගණකයක් භාවිත කිරීම වඩාත් සුදුසු වේ.)

11.1 අයදුම්කරු විසින් ම මෙම විභාගය සඳහා තම අයදුම් පත්‍රය මාර්ගගතව සම්පූර්ණ කළ යුතු අතර, කිසිදු නිලධාරියෙකු වෙනත් නිලධාරියෙකුගේ අයදුම්පතක් එම නිලධාරියාගේ අනුදැනුමකින් තොරව සම්පූර්ණ නොකළ යුතු ය.

- 11.2 අයදුම්කරුවන් විසින් ඇතුළත් කරනු ලබන කිසිදු තොරතුරක් පසුව වෙනස් කිරීමට ඉඩ දෙනු නොලැබේ. එබැවින්, දකුණු පළාත් රාජ්‍ය සේවා කොමිෂන් සභාව වෙත යොමු (Submit) කිරීමට පෙර එම තොරතුරු හොඳින් පරීක්ෂා කිරීම වැදගත් වනු ඇත.
- 11.3 දකුණු පළාත් රාජ්‍ය සේවා කොමිෂන් සභාව වෙත මාර්ගගතව යොමු (Submit) කරන ලද අයදුම්පත බාගත (Download) කර එහි දෘඩ පිටපත (Hard Copy) නිර්දේශ කර මෙම කොමිෂන් සභාව වෙත එවීම සඳහා අයදුම්කරුගේ පෞද්ගලික ලිපිගොනුව නඩත්තු වන ආයතනයේ ප්‍රධානියාට භාරදිය යුතු ය.

12.0 ආයතන ප්‍රධානියාගේ නිර්දේශය :-

- විභාගය සඳහා අයදුම් කිරීමේ කාලය අවසන් වීමෙන් පසු දින 02ක කාලයක් තුළ එනම්, 2025 සැප්තැම්බර් 19 වන දින ප.ව. 11.59 දක්වා අයදුම්පත් මාර්ගගතව නිර්දේශ කිරීමේ අවස්ථාව පවතී. ඒ සඳහා අදාළ ආයතනය විසින් නම් කළ මාණ්ඩලික නිලධාරියා විසින් දකුණු පළාත් රාජ්‍ය සේවා කොමිෂන් සභාවේ නිල වෙබ් අඩවියේ ඇති විභාග අයදුම්පත් නිර්දේශ කිරීමේ කවුළුවට පිවිස (Main menu > Exams > Coordinator Login) අදාළ විභාගය තෝරා තම ආයතනය යටතේ අයදුම්කර ඇති අයදුම්කරුවන්ගේ අයදුම්පත් පරීක්ෂාකර බලා නිර්දේශ කිරීමේ හැකියාව පවතී.
- 12.1 අයදුම්කරුවන් විසින් සපයා ඇති සියලු තොරතුරු පෞද්ගලික ලිපිගොනුව අනුව නිවැරදි බව තහවුරු කර ගැනීමෙන් අනතුරු ව අයදුම්පත් නිර්දේශ කළ යුතු අතර, යම් හෙයකින් සාවද්‍ය තොරතුරු ඇතුළත් කර තිබිය දී අයදුම්පත් නිර්දේශ කර ඇත්නම් ඒ පිළිබඳ වගකීම අදාළ මාණ්ඩලික නිලධාරියා විසින් දැරිය යුතු වේ. අයදුම්පත් නිර්දේශ කිරීමෙන් පසු දකුණු පළාත් රාජ්‍ය සේවා කොමිෂන් සභාව වෙත යොමු (Submit) වන අතර, නිර්දේශ නොකරන අයදුම්පත් සම්බන්ධයෙන් කිසිදු ලෙසකිනුදු නැවත සලකා බැලීමක් සිදු නොකෙරේ.
- 12.2 නිර්දේශ කිරීමේ කාලසීමාව අවසන් වූ පසු ස්වයංක්‍රීයව එම කවුළුව ක්‍රියා විරහිත වන අතර, නිර්දේශ නොකරන ලද අයදුම්පත් සියල්ල දකුණු පළාත් රාජ්‍ය සේවා කොමිෂන් සභාව වෙත යොමු (Submit) වීමකින් තොරව ප්‍රතික්ෂේප වනු ඇත.
- 12.3 සියලු අයදුම්පත් නිර්දේශ කිරීමෙන් පසු, අනිවාර්යයෙන් ම එම නිර්දේශිත අයදුම්පත් ලේඛනය එම ස්ථානයෙන්ම බාගත කර මුද්‍රණය කළ යුතු ය.
- 12.4 එම ලේඛනය සමඟ එම ආයතනය යටතේ අයදුම් කර ඇති අයදුම්කරුවන්ගේ අයදුම්පත්වල දෘඩ පිටපත් ද නිර්දේශ කර එකවර මෙම කොමිෂන් සභාව වෙත යොමු කළ යුතු අතර, එම ලේඛන බහා එවන කවරයේ වම් පස " දකුණු පළාත් සමාජ සුබසාධන, පරිවාස හා ළමාරක්ෂක සේවා දෙපාර්තමේන්තුවේ පරිවාස නිලධාරී තනතුරෙහි II ශ්‍රේණිය සඳහා බඳවා ගැනීමේ සීමිත තරග විභාගය - 2025" යන්න සඳහන් කළ යුතු ය.

13.0 ප්‍රවේශ පත්‍ර :-

නිවේදනයේ සඳහන් සුදුසුකම් ඇති අය පමණක් ඉල්ලුම් කර ඇතැයි යන පූර්ව නිගමනය මත නියමිත පරිදි විභාග ගාස්තු ගෙවා නියමිත දිනට හෝ එදිනට පෙර සෑම අතින් ම සම්පූර්ණ අයදුම්පත් මාර්ගගත ව ඉදිරිපත් කර ඇති සියලු අයදුම්කරුවන්ට මෙම සීමිත තරග විභාගයට පෙනී සිටීමට දකුණු පළාත් රාජ්‍ය සේවා කොමිෂන් සභාව විසින් නිල වෙබ් අඩවිය වන www.psc.sp.gov.lk ඔස්සේ මාර්ගගත ව ප්‍රවේශ පත්‍ර නිකුත් කළ වහාම ඒ බව ඔබ ආයතනයේ සම්බන්ධීකරණ මාණ්ඩලික නිලධාරියා වෙත කෙටි පණිවිඩයක් මගින් දැනුම් දෙනු ලබන අතර, වෙබ් අඩවියේ ඇති විභාග ප්‍රවේශ පත්‍ර නිකුත් කිරීමේ කවුළුවට පිවිස තම ජාතික හැඳුනුම්පත් අංකය ඇතුළත් කිරීමෙන් විභාග ප්‍රවේශ පත්‍රය බාගත කර ගත හැකි ය.

අපේක්ෂකයෙකුට විභාග ප්‍රවේශ පත්‍රයක් නිකුත් කිරීම ඔහු හෝ ඇය විභාගයට ඉදිරිපත්වීමට සුදුසුකම් සපුරා ඇති බවට පිළිගැනීමක් ලෙස නොසැළකිය යුතු ය. බාගත කර ගන්නා ලද විභාග ප්‍රවේශ පත්‍රය A4 ප්‍රමාණයේ කඩදාසියක දෙපැත්තම භාවිත කරමින් මුද්‍රණය කර, ආයතනයේ ප්‍රධානියා හෝ

ආයතන ප්‍රධානියා විසින් බලය පවරනු ලබන නිලධාරියෙකු මගින් අත්සන සහතික කරවා විභාග ශාලාධිපති වෙත ඉදිරිපත් කළ යුතු ය. ප්‍රවේශ පත්‍රයක් නොමැති කිසිදු අයදුම්කරුවකුට විභාගයට පෙනී සිටීමට අවස්ථාව නොලැබේ. තවද, අයදුම්කරුවන් විභාග ශාලාව තුළ දී පෙනී සිටින සෑම ප්‍රශ්න පත්‍රයක් සඳහා ම විභාග ශාලාධිපති සෑහීමට පත් වන පරිදි ස්වකීය අන්‍යායාචාරය ඔප්පු කළ යුතු ය. ඒ සඳහා පහත සඳහන් ලියවිලිවලින් එකක් විභාග ශාලාධිපති වෙත ඉදිරිපත් කළ යුතු ය.

- (i.) ජාතික හැඳුනුම්පත
- (ii.) වලංගු විදේශ ගමන් බලපත්‍රය
- (iii.) වලංගු රියදුරු බලපත්‍රය


14.0 මාර්ගගතව අයදුම්පත් කැඳවන බැවින්, සුදුසුකම් පරීක්ෂා කිරීමකින් තොරව අයදුම්පත්‍රය ආයතන ප්‍රධානියා විසින් නිර්දේශ කර ඇති සෑම අයදුම්කරුවෙකුට ම විභාගයට ඉදිරිපත්වීම සඳහා අවස්ථාව ලබාදෙනු ලැබේ. පුරප්පාඩු සංඛ්‍යාව අනුව විභාග ප්‍රතිඵල මත කුසලතාවය අනුව සම්මුඛ පරීක්ෂණයට කැඳවනු ලබන අතර, අයදුම්පත් කැඳවන අවසාන දිනට, නිවේදනය ප්‍රකාර සුදුසුකම් සපුරා නොමැති අයදුම්කරුවන් පත්වීමක් ලැබීමට සුදුසුකම් නොලබයි.

15.0 **සාවද්‍ය තොරතුරු සැපයීම :-** මෙම විභාගයට ඉදිරිපත්වීම සඳහා කිසියම් අපේක්ෂකයෙකුට සුදුසුකම් නොමැති බව අනාවරණය වුවහොත් විභාගයට පෙර හෝ විභාගය පැවැත්වෙන අතරතුර හෝ විභාගයෙන් පසුව හෝ ඕනෑම අවස්ථාවක දී ඔහුගේ හෝ ඇයගේ අපේක්ෂකත්වය අවලංගු කිරීමට කොමිෂන් සභාවට බලය ඇත. තව ද කිසියම් අපේක්ෂකයෙකු විසින් ඉදිරිපත් කරන ලද යම් තොරතුරක් සාවද්‍ය බව දැන දැනම ඉදිරිපත් කළ බව පෙනී ගියහොත් ඔහු හෝ ඇය සම්බන්ධයෙන් විනයානුකූලව කටයුතු කරනු ලැබේ.

16.0 විභාගය පැවැත්වීම සම්බන්ධයෙන් දකුණු පළාත් රාජ්‍ය සේවා කොමිෂන් සභාව විසින් පනවනු ලබන නීති රීතිවලට විභාග අපේක්ෂකයන් යටත් වේ. එම නීති රීති උල්ලංඝනය කළහොත් දකුණු පළාත් රාජ්‍ය සේවා කොමිෂන් සභාව විසින් පනවනු ලබන ඕනෑම දඬුවමකට යටත් වීමට ඔහුට හෝ ඇයට සිදුවනු ඇත.

17.0 විභාගය පැවැත්වීම, විභාගය අවලංගු කිරීම හෝ විභාගයේ ප්‍රතිඵල අත්හිටුවීම සහ ඊට ආනුෂංගිකව විභාග නිවේදනයේ විධිවිධාන සලසා නොමැති වෙනත් කවර හෝ කරුණක් සම්බන්ධයෙන් දකුණු පළාත් රාජ්‍ය සේවා කොමිෂන් සභාවේ තීරණය අවසාන තීරණය වන්නේ ය. සියලුම අයදුම්කරුවන් මෙම නිවේදනයේ සඳහන් පොදු විභාග නීති රීති අනුව කටයුතු කිරීමට බැඳී සිටිනු ඇත.

දකුණු පළාත් රාජ්‍ය සේවා කොමිෂන් සභාවේ නියමය පරිදි,



සී.පී. රාජකරුණා

ලේකම්,

පළාත් රාජ්‍ය සේවා කොමිෂන් සභාව,

දකුණු පළාත.

සී.පී. රාජකරුණා

ලේකම්

පළාත් රාජ්‍ය සේවා කොමිෂන් සභාව

දකුණු පළාත

(සැලකිය යුතුයි - ඔබ ආයතනයට අනුබද්ධ ශාඛා කාර්යාල හෝ උප කාර්යාලවල සේවයේ නියුතු මෙම සීමිත තරග විභාගයට ඉදිරිපත් වීමට සුදුසුකම් ලබන නිලධාරීන් සිටි නම් කරුණාකර ඔවුන් දැනුවත් කිරීමට කටයුතු කරන්න.)